

ስነ-ስርዓት ቀብሪ

አቶ ፍረ መለስ ፍረ ብዕለት 28-12-20 ተፈጸመ



እንፈትምን እነኸብሮን ሓውናን ወላዲናን ብጻይናን አቶ ፍረ መለስ ፍረ ናይ ነዊሕ ግዜ ተቐማጣይ ከተማ ከለን ዝኾነ ብዝሓደሮ ሓማም ኣብ መበል 70 ዓመት ዕድሜኡ ብዕለት 17-12-2020 ኣብ ሆስፒታል ብምት ካብዛ ዓለም ምፍላይ፡ ብዕለት 28-12-20 ኣብ Hauptfriedhof Neuss, Rheydter Str 191, 41464 Neuss ካብ ሰዓት 12.30 ከሳብ ሰዓት 13.00 ጸሎተ ፍትሓትን ብድሕሪ ምክያድ ልክዕ ሰዓት 14.00 ስነ-ስርዓት ቀብሪ ብኸብሪ ተፈጸመ።



ኣብቲ ዕለት ዝሰዕብ ሓጺር ታሪኽ ህይወት ነፍሰሄር ኣቶ ፍረ መለስ ብብጻይ እድሪስ እሕመድ ዑመር ተነበ።



ሓጺር ታሪኽ ህይወት ኣቶ ፍረ መለስ



ነፍሰሄር ብጻይ ፍረ መለስ ብዕለት 12.12.1950 ካብ ኣብኡ ብላታ መለስ ፍረን ካብ ኣዲኡ ወይዘሮ ኣበባ ዓንዶምን ኣብ ኣስመራ ተወልደ። ፍረ መለስ ዕድሚኡ ንትምህርቲ ምስ ኣኸለ ኸኣ ናይ ቀዳማይን ካልኣይን ደረጃ ትምህርቱ ኣብ ኣስመራ ቤት ትምህርቲ ጥልያን ዛዘመ።

ፍረ መለስ ገና ኣብ ንእስነቱ ኸሎ እዩ ጉዳይ ሃገር ኣገዲሰዎ። ኣብቲ ናይ መጀመርያ ሰብዓታት ሃገርና ኤርትራ ቦቲ ዝነበረ መግዛእታዊ መንግስቲ ኢትዮጵያ ትግፋዕ ብምንባራን ሰላም ዝሰኣነትሉን ጭቆናን ማእሰርትንን ጭውያን መቐተልትን ዕለታዊ ተርእዮ ብምንባሩን ከም ግዱስ ሃገራውን ዜጋን መንእሰይን ቀጻሊ ኣድማ ብምግባር ኣብ ህዝብና ዝወርድ ዝነበረ ግፍዕን ኣደራዕን ይኹንን ነበረ። ኣብቲ ዝጸወቶ ዝነበረ ተራ ናይ ኣድማ ውን ንፍረ መለስ ኣይገደፎን ኣርከበሉ ደኣ። ኣንጻር ሓድነትን ድሕነትን ሃገር ተሰሊፍካ ብዝብል ምስምስ ከም ብዙሓት ብጾቱ ኣብ ቤት ማእሰርቲ ማይ ሓባር ከም ዝዳገን ተገብረ። ድሕሪ ተወሰነ ግዝያት ከኣ ብመጠንቀቓታን መግናሕትን ናይቲ ግዜ ዝነበረ መራሒ ኣብ ኤርትራ ኣሰራተ ካሳ ካብ ቤት ማእሰርቲ ብዋሕስ ተፈትሖ።

ብድሕርዚ ብጻይ ፍረ ከም ብዙሕ ሃገራዊ ኤርትራዊ ቦቲ ኣብ ህዝብና ዝወርድ ዝነበረ ግፍዕን ኣደራዕን ከጻወሮ ስለ ዘይከኣለ ኣብ 1973 ናብ ሃገረ ጥልያን ንሲደት ኣምርሖ። ኣብ ሃገረ ጥልያን ውን እንተኾነ ቃልሱስ ቀጸሎ ደኣ። ፍረ ምስቶም መሰረትቲ ኤ.ና.ኤ. ኤውሮጳ ኣባል ኮይኑ ንጡፍ ቃልሱ ቀጸለ።

ካብዚ ብምቕጻል ፍረ ኣብ 1976/77 ሲደቱ ብምቕጻል ናብ ሃገረ ጀርመን ገጹ ብምምራሕ ናብ ከተማ ከለን ኣተወ። ኣብ ከለን ምስ ኣተወ ውን ብጻይ ፍረ ብኡ ንብኡ ኣባል ማሕበር ሰራሕተኛ ኤውሮጳ ብምጅን ውዳቤኡ ቀጸለ።

ብጻይ ፍረ ቃልሱ ብምቕጻል ኣብ ከለን ካብታ ዝነኣሰት ዋህዮ ጀሚሩ ከሳብ ንኡስ ጨንፈር ህዝባዊ ግምባር ሓርነት ኤርትራ ከም መራሕን ተመራሕን ኮይኑ ብንጡፍ ንህዝቡን ሃገሩን ኣገልጊሉ እዩ። ኣብ ባህልን ምንቕቓሕን ኣብ ንሃገር ዝውዕል ከረምታዊ ምእካብ ገንዘብ ጉልበቱን ንብረቱን ግዜኡን ብምውፋይ ዓቢ ተራ ተጻወተ ብጻይ እዩ።

ብጻይ ፍረ ኣብ 1983 ብማእከላይ ባይቶ ሃ.ማ.ሲ.ኤ. ዝተገብረ ምርጫ ንጀርመን ወኪሉ ኣብ ካልኣይ ጉባኤ ኣብ ሓራ መሬት ኤርትራ ከም ዝተሳተፈ ይዝከር። ብተወሳኺ ብጻይ ፍረ ኣብ መፋርቕ ሰማንያታት ኣብ ምምሰራት ማሕበረ ሰብ ድሓር ማሕበረ ኮም ከለን ዝኾነ ንጡፍ ተራ ብምጽዋት ተዓዊቱ ከም ዝቐጸል ዝገበር ብጻይ እዩ።

ብጻይ ፍረ ኣብ ፖሎቲካውን ሃገራውን ኩነታቱ ንጡፍ፤ ንቕሕ፤ ሓያል ውድባዊ እምነት፤ ወለቕ ዘለቕ ዘይብል፤ ግዜ ኣምጽኦ ዘይቅይር፤ ተኻተዓይ፤ ንነዊሕ ዝጠመት ፖሎቲካዊ ራኢይ፤ በዓል ሃናጺ ርእይቶ እዩ ነይሩ።

ኣብ ማሕበራዊ ኩነታቱ ውን ካብኡ ዘይሰንፍ ፈቃር፤ ለዋህ፤ ሕወስ፤ መኻሪ ጽቡቕ፤ ሓጋዚ፤ ፍሱህ፤ ሓላዪ፤ በዓል ምስጢር እዩ ነይሩ።

ብጻይ ፍረ ድሕሪ ነጻነት እንተኾነ ውን ቁጠባ ሃገር ንምብርባር ናይ GTZ ፕሮጀክት ብምጥቃም ናብ ሃገሩ ተመልሰ። ከሳብ 2006ኣብ ሃገሩ ድሕሪ ምጽናሕ ብምሰኣን ጥዕና ምኽንያት ንሕክምና ናብ ሃገር ጀርመን ተመልሰ። ከሳዕ ዕለተ ሞቱ ኸኣ ኣብ ህዝባዊ ግምባር ኮይኑ ቀጸለ።

ፍረ መለስ ድሕሪ ሓጺር ሕማም ብዕለት 17.12.2020 ኣብ መበል 70 ዓመቱ ኣብ ማርኩስ ሆስፒታል ከተማ ኖይስ ካብዛ ዓለም ብምት ተፈልዩ። ፍረ መለስ ኣብ ኣርባዕተ ውሉዳት ኮይኑ ኣብዘን ዝሓለፉ ናይ ህይወቱ ጉዕዞ ምስ ነፍስሄር ወ/ሮ ሆሆቴ ገብረሚካኤልን ወ/ሮ ርግኣት ገብረጻድቕ ንኣሕሊፍዎ።

ነዚ ብልቢ እነፍቅሮ ብጻይናን ሓውናን ብሰንኪ እዚ ኣጋጢሙ ዘሎ ለብዳ ሕማም ከምቲ ዝግብኦ ኩልና ብሓባር ተኣኪብና ክንበኽየሉን ዕምባባ ከነውድቕሉን ንኹሉ ግዜ ክንፋነዎን ብዘይምኽኣልና ዓቢ ሓዘን እናተሰማዓና ንብጻይና ብሰላም ዕረፍ እናበልና ንደቁን ኣደ ደቁን ኣሕዋቱን ብጾቱን ኣዕሩኽቱን ከኣ ጽንዓት ይሃብኩም ንብል።



ኣብ ዝተኻየደ ሰነ-ሰርዓት ቀብሪ ብብጻይ ተኸሉ ለባሲ ዝሰዕብ ምስጋና ተነቢቡ።

ምስጋና

ዝኸበርኩምን ዝኸበርኩንን

ዝሰምዓና መሪር ሓዘን እናገለጽና፡ ንእንፈትዎን እነኸብሮን ሓውናን ወላዲናን ብጻይናን ነፍስሄር ኣቶ ፍረ መለስ ኣብ ግዜ ሕማሙን ብድሕሪ ምዕራፉን ዘጸናናዕኩምን ናይ ሓዘና ተኸፊልቲ ዝኸንኩም ፡ ከሳብ ሓመድ ኣዳም ዝለብሰሉ ዕለት ሞራልዊን ቁጠባዊን ደገፍን ዝሃብኩምን፡ ኣብ ሰነ ሰርዓት ቀብሪ ተኸፊልኩምን ዕንበባ ዘበርከትኩምን፡ ናይ ቀረባን ርሑቕን ፈተውትን ቤተ ሰብን ብጾቱን መታዕቢቱን ካብ ከተማ ከለንን ለብርኩስንን ከባቢኣን ካልእ ከተማታትን ብፍላይ ማሕበረኩም ከለን፡ ሃማደኤ ን/ጩ/ከለንን ጉጅለ ህግደፍ ከለን ብሓፈሻ ሃገራዊ ሽማግሌ ኤርትራውያን ከለንን ከባቢኣን ከም ኡውን ማሕበር ምትሕግጋዝ ኤርትራውያን ለብርኩዝንን ኣብዚ ሓጺር ግዜን ምስዝ ንጥዕና ኣሰጋኢ ህሉው ኩነታት ኣብ ምውዳብ ሰነ ሰርዓት ቀብሪን ምውጻእ ገንዘብን ንዝገበርዎ ሓያል ጸዕሪ ልባዊ ምስጋና ይብጽሓዮም።

ከምኡውን ከቡራት መራሕቲ ሃይማኖትና ካብ ክብርቲ ቤተ ክርስቲያን ኦርቶዶክስ ተዋህዶ ኤርትራ ደብረ ብሰራት ቅዱስ ገብራኤል ከለንን ከባቢኡን ነዚ ናይ ሎሚ መዓልቲ ጸሎተ ፍትሓት ንምክያድ ፡ ኣብዚ ሓጺር ጊዜ ተነጋርኩም ክነሱ ካልእ ሰራሕኩም ኣወንዚፍኩም ብምምጻእኩም ክብረት ይሃበልና።

ኣብ ዝተፈላለዩ ኩርናዓት ዓለም ማለት ካብ ጃፓን፣ ሩሲያ፣ ኢጣልያ፣አሜሪካ፣ ኤርትራ ብዝተፈላለዩ መንገድታት ዘጸናንዑና ፈተውቱ ብስም ደቁን መጻምድቱን ኣብ ወጻኢን ውሽጥን ዝርከቡ ኣሕዋቱን የቐንዩልና ሕሰም ኣይትርከቡ ንብል።

እምባኣርክስ ከቡራትን ከቡራንን ብሰንኪ ወራዱ ዘሎ ሓደገኛ ዝኾነ ሕማም ኮሮና ንውሕስነት ጥዕናና ክንብል ከምቲ ክቡር ባህልና ሓቢርና ሓዘንተኛና እነጸነዓሉን ክንሓዝነን ብዘይምኽ ኣልና ፡ ብምኽናይ ጥንቃቕ ንጥዕና ኣጋይሽና እውን ንክቡራትን ከቡራንን ኣጋይሽና ናይ እኽለ ማይ ብዘምድላውና ሕማቕ እናተሰምዓና እዩ። እዋኑ ስለ ዝኾነ ኣምላኽ የቐልለና ናብ ንቡር ንኸምለስ።

ድጊም ንኹሉኹም ተሳተፍቲ ናይዚ ስነሰርዓት ቀብሪ ብልቢ እናኣመሰገና ፡ ሓዘና ኣብዚ ንጻጹ ኣሎና ፡ የቐንዩልና ! ሕሰም ኣይትርከቡ

ምሉእ ሰድራቤትን ብጾቶምን

